

**சாராம்சம்:** இனிய குழந்தைகளே, நீங்கள் உங்கள் சொந்தச் சரீரம் உட்பட, முழு உலகினதும் சரீரங்களை, கலப் விருட்சத்தைப் போன்று அநாதியானதாக ஆக்குவதற்காகவே இங்கே வந்துள்ளீர்கள். நினைவைக் கொண்டிருப்பதனால் மாத்திரமே உங்கள் சரீரங்கள் அநாதியானதாக ஆகும். (சரீரம் அநாதியாக இருப்பது என்றால் நீண்ட ஆயுளைக் கொண்டிருப்பதாகும்.)

**கேள்வி:** நரகவாசிகளிலிருந்து சுவர்க்கவாசிகளாக ஆகுவதற்கான வழி என்ன? எவ்வாறு குழந்தைகளாகிய நீங்கள் இப்பொழுது வாழ்க்கைத் தானத்தைப் பெறுகிறீர்கள்?

**பதில்:** நரகவாசியிலிருந்து சுவர்க்கவாசி ஆகுவதற்கு, நீங்கள் நிச்சயமாக மரணிக்க வேண்டும். பாபா கூறுகிறார்: நான் உங்கள் அனைவருக்கும் மரணத்தை வரவழைப்பதற்காகவே வந்துள்ளேன். நான் சரீரங்கள் அனைத்தையும் அழித்துவிட்டு, ஆத்மாக்கள் அனைவரையும் திரும்பவும் என்னுடன் அழைத்துச் செல்வேன். இதுவே உண்மையான வாழ்க்கைத் தானம் ஆகும். அனைவரும் அழிக்கப்படுகின்ற மகாபாரத யுத்தம் இதற்காகவே உள்ளது. ஆத்மாக்கள் தூய்மையாகி, வீடு திரும்பிப் பின்னர் சுவர்க்கத்துக்குச் செல்வார்கள்.

**பாடல்:** தாயே, ஓ தாயே, நீங்களே உலகிற்குப் பாக்கியத்தை அருள்பவரே!

ஓம் சாந்தி. இனிமையிலும் இனிமையான, ஆன்மீகக் குழந்தைகள் பாடலின் ஒரு வரியைக் கேட்டீர்கள். நீங்கள் ஜெகதாம்பாளின் (உலகத் தாய்) புகழைக் கேட்டீர்கள். இங்கே பாரதத்தில் மாத்திரமே ஜெகதாம்பாள் நினைவுகூரப்படுகிறார். ஜெகதாம்பாள் இருப்பதனால், ஜெகதப்பிதாவும் (உலகத் தந்தை) இருக்க வேண்டும். சரஸ்வதி ஜெகதாம்பாள் என அழைக்கப்படுகிறார். உண்மையில், அவருக்கு ஒரு பெயர் மாத்திரமே இருக்க வேண்டும். உங்களுக்கும் ஒரு பெயர் மாத்திரமே உள்ளது. உங்களுக்கு இரண்டு அல்லது மூன்று பெயர்கள் இருப்பதில்லை. அவர்கள் ஜெகதாம்பாளை பௌதீக ரூபத்தில் சரீரதாரியாகக் காண்பிக்கிறார்கள். பிரஜாபிதா (மக்களின் தந்தை) என அழைக்கப்படுகின்ற ஜெகதப்பிதாவும் இருக்க வேண்டும். முழு உலகினதும் தாய் இருப்பதைப் போன்று, அதேவிதமாக, முழு உலகினதும் தந்தையும் இருக்க வேண்டும். நிச்சயமாக, அவர்கள் இருவரும் இங்கேயே இருக்க வேண்டும். உங்களுக்கு அவர்கள் இருவரினதும் பெயர்கள் கூறப்பட்டுள்ளன. அவர்களே மக்களின் தாயும் தந்தையும் ஆவர். அனைவரினதும் தந்தையான, அசரீரியான சிவபாபாவே மற்றைய உலகத் தந்தை ஆவார். அவருடைய பெயர் பரமாத்மாவாகிய பரமதந்தை சிவன் ஆகும். நீங்கள் வெறுமனே கடவுள் அல்லது பரமாத்மா எனக் கூறக்கூடாது. அவருக்கென ஒரு பெயரும், ரூபமும் உள்ளது. அவர் தந்தையாகிய கடவுள் என அழைக்கப்படுகிறார். ஒருவர் ஆத்மாக்களின் தந்தையும், மற்றவர் பௌதீக மனிதர்களின் தந்தையும் ஆவார். பின்னர், மம்மாவும் உள்ளார். சிவன் ஆத்மாக்கள் அனைவரினதும் தந்தையாவார். அவர் தங்களுடைய தந்தை என ஆத்மாக்கள் கூறுகிறார்கள். இந்த ஆத்மா இந்த பௌதீக சரீரத்தைப் பெறுவதனால், அவரை பிரம்மபாபா எனக் கூறுகிறார்கள். ஆகவே இரு தந்தையர் உள்ளனர். ஒருவர் சிவபாபாவும், மற்றவர் பிரஜாபிதா பிரம்மாவும் ஆவார். பிரம்மா, சிவபாபாவின் குழந்தை ஆவார். ஒருவர் அசரீரியான தந்தையும், மற்றவர் பௌதீகத் தந்தையும் ஆவார். அசரீரியான தந்தையே தூய்மையாக்குபவர் என அழைக்கப்படுகிறார். பிரம்மாவோ அல்லது சரஸ்வதியோ தூய்மையாக்குபவர் என அழைக்கப்பட முடியாது. அவர்கள் இருவரும் உள்ளார்கள். ஒருவர் மாத்திரமே தூய்மையாக்குபவர் ஆவார். அனைவரும் கூவியழைக்கிறார்கள்: ஓ தூய்மையாக்குபவரே, வாருங்கள்! ஆகவே, உங்களுக்கு இரு தந்தையர்கள் உள்ளார்கள். சிவபாபாவே படைப்பவர் ஆவார். அவர் புதிய உலகைப் படைக்கிறார். ஆகவே, அவர் நிச்சயமாக முதலில் பிரம்மாவை உருவாக்க வேண்டும். விஷ்ணுவோ அல்லது சங்கரரோ ஒருபொழுதும் பிரஜாபிதா என அழைக்கப்படுவதில்லை. பிரம்மா மாத்திரமே பிரஜாபிதா என அழைக்கப்படுகிறார். சிவபாபா உங்களை பிரஜாபிதா பிரம்மாவின்னாடாகத் தத்தெடுக்கிறார். நீங்கள் கூறுகிறீர்கள்: நாங்கள் சிவபாபாவின் குழந்தைகள். சிவபாபா இவரில் பிரவேசித்து எங்களைத் தத்தெடுத்தார். அவர் ஆத்மாக்களைத் தூய்மையாக்குகிறார். ஆத்மாக்களே தூய்மையற்றவர்கள் ஆகியுள்ளனர். இதனாலேயே நீங்கள் தூய்மையற்ற சரீரங்களைப் பெறுகிறீர்கள். தங்கத்தினுள் வெள்ளி, செம்பு, இரும்புக் கலப்படம் கலக்கப்படுவதைப் போன்று, ஆத்மாக்களினுள் கலப்படம் கலக்கப்பட்டுள்ளது. ஆதியில், ஆத்மாக்கள் தூய்மையானவர்களாகவும், சிவபாபாவும் வசிக்கின்ற முக்தி தாமத்தில் வசிப்பவர்களாகவும் இருக்கிறார்கள். இங்கே, சிவபாபாவும் பிரஜாபிதா பிரம்மாவும் உள்ளார்கள். ஒருவர் பாப் எனவும், மற்றவர் தாதா எனவும் அழைக்கப்படுகிறார்கள். மனிதர்கள் அனைவரும் சிவனின் குழந்தைகள் என்பதை நீங்கள் அறிவீர்கள். சிவனின் வம்சத்தவர்கள் பின்னர் பிரம்மாகுமாரர்களும், குமாரிகளும் ஆகுகிறார்கள். சிவபாபாவும் தாதாவும் இணைந்துள்ளனர். சிவபாபா இவரில் பிரசன்னமாகியுள்ளார். அவர் எங்களை பிராமணர்களாக்கி, நாங்கள் மனிதர்களிலிருந்து தேவர்களாக மாறுவதற்காக எங்களுக்கு இராஜயோகம் கற்பிக்கிறார். தேவர்கள் சத்திய யுகத்தில் வசிக்கிறார்கள். தேவர்களை ஞானக்கடல்களாகிய, தூய்மையாக்குபவர்கள் என அழைக்க முடியாது. அவர்களை பாபா எனவும் அழைக்க முடியாது. நீங்கள் இப்பொழுது விஷ்ணு பூமியின் அதிபதிகள் ஆகுகிறீர்கள். விஷ்ணுவின் இரு ரூபங்களே இலக்ஷ்மியும் நாராயணனும் ஆவார்கள். மக்கள் இதனை அறியார்கள். பக்தி செய்பவர்களுக்கு நிச்சயமாக இரு தந்தையர் உள்ளனர். சத்திய யுகத்தில், உங்களுக்கு ஒரு தந்தை மாத்திரமே உள்ளார். “ஓ பரமாத்மாவாகிய பரமதந்தையே, துன்பத்தை அகற்றிச் சந்தோஷத்தை அருள்பவரே, வாருங்கள்!” என அங்கே நீங்கள் கூறமாட்டீர்கள். அங்கே, அது தேவர்களின் இராச்சியமாகும். “ஓ தந்தையாகிய கடவுளே, விடுதலையளிப்பவரே!” என அவர்கள் ஒருபோதும் கூறுவதில்லை. அங்கே, அவர்கள் தூய்மையாக்குபவரைக் கூவியழைக்க நேரிடுமளவிற்கு, எவரும் தூய்மையற்றவர்களாகவோ அல்லது சந்தோஷமற்றவர்களாகவோ இருப்பதில்லை. 5000

வருடங்களுக்கு முன்னர் பாரதத்தில் தேவர்களின் இராச்சியம் இருந்தது என்பதை நீங்கள் அறிவீர்கள். பின்னர், 1250 வருடங்களுக்குப் பின்னர், அங்கே இராமர் சீதையின் இராச்சியம் இருந்தது. தந்தை உங்களுக்கு இவை அனைத்தையும் மிகத் தெளிவாக விளங்கப்படுத்துகிறார். நீங்கள் சத்திய, திரேதா யுகங்களில் 21 பிறவிகளை எடுத்தீர்கள். பாரதத்திலேயே பிராமணர்கள், தேவர்கள், சத்திரியர்கள் போன்றோர் உள்ளார்கள். தந்தை வந்து பழைய உலகைப் புதியதாக்குகிறார், அவர் அதனைப் புத்தாக்கம் செய்கிறார். அவர் உங்கள் சரீரங்களை அநாதியானதாக ஆக்குகிறார். அவர் உங்களை அமரத்துவமானவர்கள் ஆக்குகிறார். தந்தை வந்து குழந்தைகளாகிய உங்களை அமரத்துவ பூமியின் அதிபதிகள் ஆக்குகிறார். பாரதம் அமரத்துவ பூமியாக இருந்தபொழுது, தேவர்களின் இராச்சியமாக இருந்தது. ஏனியில் கீழிறங்கியதும், நீங்கள் இப்பொழுது மரண பூமியின் அதிபதிகள் ஆகியுள்ளீர்கள். அவர்கள் கூறுகிறார்கள்: “எங்கள் பாரதம்”. ஆகவே, மக்களும் அதிபதிகளே ஆவர். நீங்களும் கூறுவீர்கள்: எங்கள் பாரதம். நாங்கள் பாரதத்தின் அதிபதிகளாக இருந்தோம், ஆனால் நரகவாசிகளாக ஆகிவிட்டோம். தாங்கள் சுவர்க்கவாசிகள் என தேவர்கள் கூறுவார்கள். நீங்களும் சுவர்க்கவாசிகளாக இருந்தீர்கள். பின்னர் 84 பிறவிகளை எடுத்து, நீங்கள் நரகவாசிகள் ஆகியுள்ளீர்கள். இங்கே பாரதத்திலேயே சிவபாபா பிறப்பெடுக்கிறார். சிவனின் இரவும், சிவனின் பிறந்ததினமும் நினைவு கூரப்படுகின்றன. அவர்கள் கிருஷ்ணரின் பிறந்த தினத்தைக் கொண்டாடுகிறார்கள். அவர்கள் அது எப்பொழுது நடைபெற்றது என்பதற்கான நேரத்தையும் காண்பிக்கிறார்கள். இன்ன நேரத்தில் அவர் தனது தாயின் கருப்பையிலிருந்து பிறப்பெடுத்தார் என அவர்கள் கூறுகிறார்கள். அவர் நிச்சயமாகச் சத்தியயுகத்தில் தனது தாயின் கருப்பையிலிருந்து பிறந்திருப்பார். புதிய உலகில், சத்தியயுகத்தில் கிருஷ்ணரின் பிறப்பு இடம்பெற்றது. பின்னர் அவர் மறுபிறவி எடுக்க ஆரம்பித்தார். பாபா உங்களுக்கு ஒருவரைப் பற்றி மாத்திரம் கூறுவதில்லை. கிருஷ்ணரின் பூமியே விஷ்ணுவின் பூமியாகும். அரசர்கள் கீழிறங்கும்பொழுது, முழு வம்சமும் கீழிறங்குகிறது. அரசர், அரசி, பிரஜைகள் அனைவரும் அதில் உள்ளடங்குகிறார்கள். அது சந்திர-வம்ச இராச்சியமாகும்பொழுது, சூரிய-வம்ச இராச்சியம் ஏற்கனவே கடந்து சென்றதாகிவிட்டது. அது சந்திர வம்சத்துக்கு மாற்றம் செய்யப்பட்டதாகிறது. பின்னர் வைசிய வம்சம் அதனைப் பெறுகிறது. பிராமண குலத்தினராகிய நீங்களே உச்சிக்குடுமிகள் என்பதையும், உச்சிக்குடுமிக்கு மேலே தந்தை உள்ளார் என்பதையும் நீங்கள் இப்பொழுது புரிந்துகொள்கிறீர்கள். முதலில், நாங்கள் பிராமணர்களாக இருந்தோம், பின்னர் நாங்கள் பாதங்களாகிய சூத்திரர்களாக ஆகினோம். பாதங்களிலிருந்து, நாங்கள் உச்சிக்குடுமிகள் ஆகுகிறோம். முதலில் சிவபாபாவும், பின்னர் உச்சிக்குடுமிகளும் உள்ளார்கள். பாபா எங்களை பிராமணர்களாக ஆக்குகிறார். நீங்கள் இப்பொழுது “பாபா, பாபா!” என சிவபாபாவுக்குக் கூறுகிறீர்கள். இவ்விதமாக, நீங்கள் பேரர்களும் பேத்திகளும் ஆவீர்கள். நீங்கள் அனைவரும் பிரம்மாவின் குழந்தைகளாகிய, பிராமணர்கள் என்பதை அறிவீர்கள். நாங்கள் அனைவரும் ஒரு தந்தையின் குழந்தைகள் ஆவோம். சகோதர, சகோதரிகள் ஒருவரையொருவர் குற்றத் தாக்குதலுக்கு ஆளாக்கக்கூடாது. பல குழந்தைகள் உள்ளார்கள், அவர்கள் அனைவரும் “பாபா” எனக் கூறுவதனால், அவர்கள் அனைவரும் தவறானவர்களாக இருக்கமுடியாது. அசரீரியான சிவபாபாவும், பௌதீகமான பிரஜாபிதா பிரம்மாவும் மாத்திரமே பாபு (தந்தை) ஆவார்கள்; அவ்வளவுதான்! ஒரு தந்தையின் குழந்தைகள் சகோதர, சகோதரிகள் ஆவார்கள். நீங்கள் நிச்சயமாகத் தூய்மையாக வேண்டும். எவ்வாறு கணவனும், மனைவியும் தூய்மையாக முடியும்? அதற்காகவே நாடகத்தில் இவ்வழிமுறை நிச்சயிக்கப்பட்டுள்ளது. இங்கே, பிரம்மகுமாரர்களும், குமாரிகளுமே உள்ளார்கள். சூத்திர குமாரர்களும், குமாரிகளும் இல்லை. சீரழிந்த புத்தியை உடைய சூத்திரர்கள் தூய்மையற்றவர்கள், ஏனெனில் அவர்கள் தந்தையை அறியார்கள். அவர்கள் கூறுகிறார்கள்: ஓ தந்தையாகிய கடவுளே! ஓ.கே, உங்களுக்கு அவருடைய பணி என்னவென்று தெரியுமா? அவருடைய பெயர், ரூபம், இடம், காலத்தை எங்களுக்குக் கூறுங்கள்! எங்களுக்கு அவருடைய வாழ்க்கைச் சரிதையைக் கூறுங்கள்! அவர்கள் இதனை அறியாவிட்டால், அவர்கள் நாஸ்திகர்கள் ஆவார்கள். அவர்கள் படைப்பவரையோ அல்லது படைப்பின் ஆரம்பம், மத்தி, இறுதியையோ அறியார்கள். அது தூய்மையற்ற உலகமாகும். சத்தியயுகம் தூய உலகமும், கலியுகம் தூய்மையற்ற உலகமுமாகும். இவ்வேளையில் அவர்கள் முழுமையாகவே தமோபிரதானாக உள்ளார்கள். இது ஆழ்நரகம் என அழைக்கப்படுகிறது. இதிலும் ஸ்திதிகள் உள்ளன. துவாபர யுகத்தில் நரகம் ஆரம்பிக்கிறது; அது தொடர்ந்தும் அதிகரிக்கிறது. பக்தி முதலில் சதோபிரதானாகவும், கலப்படமற்றதாகவும் உள்ளது, பின்னர் அதுவும் சதோ, ரஜோ, தமோ ஸ்திதிகளினூடாகச் செல்கிறது. பக்தர்கள் முச்சந்தியில் (தீபங்களில்) எண்ணெய் போன்றவற்றை ஊற்றி, வழிபட்டு, தலைவணங்குவதை நீங்கள் பார்த்திருப்பீர்கள். சிவபாபாவை வழிபடுவதற்கும், ஒரு முச்சந்தியை வழிபடுவதற்கும் இடையில் அதிக வேறுபாடு உள்ளது! அது தமோபிரதான் பக்தி என அழைக்கப்படுகிறது. அவர்கள் தண்ணீரையும் வழிபடுகிறார்கள். கங்கையே தூய்மையாக்குபவர் என அவர்கள் கூறுகிறார்கள். தூய்மையாக்குபவர் யார்? எவ்வாறு கங்கை நீர் தூய்மையாக்குபவராக இருக்க முடியும்? அது வெறும் நீர் ஆகும். தந்தையே தூய்மையாக்குபவர் ஆவார். பாரதத்தில் சிவனின் பிறந்ததினம் கொண்டாடப்படுவதனால், அவர் நிச்சயமாகத் தூய்மையற்றவர்களைத் தூய்மையான தேவர்களாக்குவதற்கு, பாரதத்திற்கு வரவேண்டும். அவர் பிரம்மாவின் சரீரத்தில் பிரவேசித்து, மனிதர்களை தேவர்களாக மாற்றுகிறார். நீங்கள் இங்கே தூய்மையற்றவர்களிலிருந்து தூய்மையானவர்கள் ஆகுவதற்கே வருகிறீர்கள். உங்களுக்கு இரு கரங்கள் இருப்பதைப் போன்றே, அவர்களுக்கும் இரு கரங்கள் உள்ளன. நான்கு அல்லது எட்டு கரங்கள் உடைய மனிதர்கள் எவரும் இருக்க முடியாது. அவர்கள் இல்லறப் பாதையைக் குறிப்பதற்கே அந்த அணிகலன்களையும், நான்கு கரங்கள் உடைய உருவத்தையும் காண்பித்துள்ளார்கள். இலக்ஷ்மி நாராயணனின் பூமி விஷ்ணுவின் பூமி என

அழைக்கப்படுகிறது. “வைஷ்ணவர்கள்” எனும் வார்த்தை விஷ்ணுவின் பெயரிலிருந்தே தோன்றியுள்ளது. தேவர்கள் வைஷ்ணவர்களாக இருந்தார்கள். வல்லபச்சாரி வைஷ்ணவர்கள் தாவர போசனம் உண்பவர்களாக இருந்தார்கள்; அவர்கள் விகாரமற்றவர்கள் அல்லர். அவர்களிடம் பெரிய மாளிகைகள் (havelis-மத்தியில் முற்றத்தைக் கொண்ட கூட்டுக்குடும்பங்கள் வாழ்கின்ற பெரிய மாளிகைகள்) உள்ளன. அவர்கள் வைஷ்ணவர்கள் என்பதன் அர்த்தத்தைப் புரிந்துகொள்வதில்லை. விஷ்ணு பூமியில் வசிப்பவர்களே வைஷ்ணவர்கள் என அழைக்கப்படுகிறார்கள். தூய்மையானவர்களே வைஷ்ணவர்கள் என அழைக்கப்படுகிறார்கள். இராதை-கிருஷ்ணருக்கும், இலக்ஷ்மி-நாராயணனுக்கும் வெவ்வேறான ஆலயங்கள் உள்ளன. அவர்களுக்கிடையிலான வேறுபாடு என்ன என்பதை பாரத மக்கள் அறியார்கள். இராதையும் கிருஷ்ணருமே இலக்ஷ்மியும் நாராயணனும் ஆகுகிறார்கள் என்பதை எவரும் அறியார்கள். ஒன்று அவர்களுடைய குழந்தைப் பருவ ரூபமும், மற்றையது அவர்களுடைய இளமைப் பருவ ரூபமுமாகும். இலக்ஷ்மி நாராயணனின் குழந்தைப் பருவத்தின் உருவங்கள் கிடையாது. அவர்கள் இலக்ஷ்மியையும் நாராயணனையும் சத்திய யுகத்திலும், இராதையையும் கிருஷ்ணரையும் துவாபர யுகத்திலும் காண்பித்துள்ளனர். நீங்கள் இப்பொழுது படைப்பவராகிய தந்தையையும், படைப்பின் ஆரம்பம், மத்தி, இறுதியையும் அறிவீர்கள். பாபா உங்களுக்கு விருட்சத்தினதும், நாடகத்தினதும் இரகசியங்களைக் கூறுகிறார். நீங்கள் விருட்சத்தைப் பார்க்கும்பொழுது, சங்கராச்சாரியார் கலியுகத்திலேயே வருகிறார் என்பதைப் புரிந்துகொள்கிறீர்கள். சந்தியாசிகளின் வம்சம் சத்திய யுகத்தில் இருக்க முடியாது. அனைவரும் கடவுளின் குழந்தைகளாக இருப்பின், அவர்கள் அனைவரும் சுவர்க்கவாசிகளாகவே இருக்கவேண்டும். எவ்வாறாயினும், அனைவருமே சுவர்க்கவாசிகள் ஆகுவதில்லை. தேவர்கள் மாத்திரமே அவ்வாறு ஆகுகிறார்கள். நீங்கள் இப்பொழுது பிராமண வம்சத்தினர் ஆகியுள்ளீர்கள். பின்னர் நீங்கள் தேவ வம்சத்தினர் ஆகுவீர்கள். நீங்கள் நிச்சயமாகத் தூய்மையாக வேண்டும். இளைஞர்களும், வயோதிபர்களுமாகிய நீங்கள் அனைவரும் பிரம்மகுமாரர்களும் குமாரிகளும் என்பதை நீங்கள் அறிவீர்கள். இரு சாராரும் கூறுகின்றனர்: பாபா, நாங்கள் உங்களுடைய குழந்தைகள். நாங்கள் பிராமணர்கள் ஆவோம். இது பாப்தாதா - ஆதிதேவன் பிரம்மாவும், சிவபாபாவும். நீங்கள் பிரம்ம பாபாவுக்கும், சிவபாபாவுக்கும் முன்னிலையில் அமர்ந்திருக்கிறீர்கள் என்பதை நீங்கள் அறிவீர்கள். தந்தை கூறுகிறார்: என்னை நினைவுசெய்வதனால், நீங்கள் தூய்மையற்றவர்களிலிருந்து தூய்மையானவர்கள் ஆகுவீர்கள். நாங்கள் சிவபாபாவிடமிருந்து எங்கள் ஆஸ்தியைக் கோருகிறோம். சிவபாபா எங்களுடைய தந்தையும், தூய்மையாக்குபவரும் ஆவார். அத்துடன் அவர் எங்களுடைய குருவும் ஆவார். இப்பொழுது சங்கமயுகம் ஆகும். இதுவே தூய்மையற்றவர்களிலிருந்து தூய்மையானவர்கள் ஆகுவதற்கான சந்திப்பு (மேலா) ஆகும். தூய்மையாக்குபவர் மூலமாக நாங்கள் தூய்மையாகின்றோம். சங்கமயுகத்தில் கடலுடனான ஆறுகளின் சங்கமம் உள்ளது. ஆறுகளின் சந்திப்பு கிடையாது. இப்பொழுது இது ஞானக்கடலினதும், ஆத்மாக்களாகிய உங்களினதும் சந்திப்பு ஆகும். நீங்கள் ஞானக்கடலிடம் வந்துள்ளீர்கள். ஞான கங்கைகளாகிய நீங்கள் ஞானக்கடலிடமிருந்தே வெளித்தோன்றியுள்ளீர்கள். நீங்கள் அனைவரையும் ஞானத்தினால் நீராட்டி, அவர்களைத் தூய்மையாக்கி, அவர்களுக்கு யோகத்தைக் கற்பிக்கிறீர்கள். நீங்கள் அவர்களுக்குக் கடலின் அறிமுகத்தைக் கொடுத்து, அவர்களை இங்கே சந்திப்புக்கு அழைத்து வருகிறீர்கள். இவ்வேளையில், நீங்கள் பிராமணர்கள் ஆகும்பொழுது, உங்களுக்கு மூன்று தந்தையர் உள்ளனர். உங்களுக்கு உங்களுடைய பௌதீகத் தந்தையும், பிரஜாபிதாவும், சிவபாபாவும் உள்ளனர். பக்தி மார்க்கத்தில் உங்களுக்கு இரு தந்தையர் உள்ளனர். சத்தியயுகத்தில் உங்களுக்கு ஒரு தந்தையே உள்ளார். இவ்விடயங்கள் புரிந்துகொள்ளப்பட வேண்டும். ஆத்மாக்களாகிய நீங்கள் இப்பொழுது கூறுகிறீர்கள்: என்னுடையவர் ஒரு சிவபாபாவே அன்றி, வேறு எவரும் அல்லர். உங்களுக்கு நண்பர்களும், உறவினர்களும் உள்ளபோதிலும் நீங்கள் கூறுகிறீர்கள்: “என்னுடையவர் ஒரு சிவபாபாவே”. அவரின் நினைவின் மூலமாக, நீங்கள் தூய்மையற்றவர்களிலிருந்து தூய்மையானவர்கள் ஆகுகிறீர்கள். அவர் உங்களுடைய தந்தையும், ஆசிரியரும், சற்குருவும் ஆவார் என்பதை ஆத்மா அறிவார். ஆத்மாக்களாகிய எங்களைத் திரும்பவும் அழைத்துச் செல்வதற்குத் தந்தை வந்துள்ளார். அவர் பிரம்மாவின் சரீரத்தில் பிரவேசித்து எங்களைத் தூய்மையாக்குகிறார். தந்தை உங்களைத் திரும்பவும் வீட்டுக்கு அழைத்துச் செல்வதற்கே வந்துள்ளார். உங்கள் அனைவருக்கும் மரணத்தைக் கொண்டுவருவதற்கே நான் வந்துள்ளேன். ஒரு நரகவாசியிலிருந்து சுவர்க்கவாசி ஆகுவதற்கு, நீங்கள் நிச்சயமாக மரணிக்க வேண்டும். நான் அச்சரீரங்களை அழித்துவிட்டு, ஆத்மாக்களைத் திரும்பவும் வீட்டுக்கு அழைத்துச் செல்வேன். தந்தை கூறுகிறார்: நான் உங்களுக்கு வாழ்க்கைத் தானத்தைக் கொடுக்கிறேன். இதற்காகவே மகாபாரத யுத்தம் உள்ளது. அனைத்தும் அழிக்கப்பட்டுவிடும். வேறு எவ்வாறு நான் அனைவரையும் திரும்பவும் வீட்டுக்கு அழைத்துச் செல்வேன்? நான் ஆத்மாக்களைத் தூய்மையாக்கி அவர்களைத் திரும்பவும் வீட்டுக்கு அழைத்துச் செல்கின்றேன். அதுவே அமைதி தாமம் ஆகும். சத்தியயுகம் வரும்பொழுது, கலியுகம் நிச்சயமாக அழிக்கப்பட்டுவிடும். இதற்காகவே மகாபாரத யுத்தம் மிகவும் பிரபல்யமானதாகும். நீங்கள் மனிதர்களிலிருந்து தேவர்களாக மாறும்பொழுது, சங்கமயுகத்திலேயே அது நடைபெறும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஞானக்கடலில் நீராடி, உங்களைத் தூய்மையாக்குங்கள். நண்பர்கள், உறவினர்களுடன் வசிக்கும்பொழுதே, “என்னுடையவர் ஒரு சிவபாபாவே அன்றி, வேறு எவரும் அல்லர்” என்பது உங்கள் புத்தியில் இருக்கட்டும்.
2. விஷ்ணு பூமிக்குச் செல்வதற்கு, உண்மையான வைஷ்ணவர்கள் ஆகுங்கள், அதாவது, தூய்மையாகுங்கள். நரகத்துக்கு மரணித்து, உங்கள் புத்தியின் யோகத்தைச் சுவர்க்கத்துடன் இணையுங்கள்.

**ஆசீர்வாதம்:** நீங்கள் அதிமேலான மரியாதைக் கோட்பாடுகளைப் பின்பற்றி, சதா மரியாதைக் கோட்பாடுகள் என்ற கோட்டினுள் இருப்பதில் கவனம் செலுத்துகின்ற, அதிமேன்மையான ஒருவர் ஆகுவீர்களாக. தங்களை இராமராகிய தந்தையின் உண்மையான சீதைகளாகக் கருதுவதன் மூலம், சதா மரியாதைக் கோட்பாடுகள் என்ற கோட்டினுள் இருக்கின்ற குழந்தைகள் அதாவது இவ்வாறு இருப்பதில் கவனம் செலுத்துபவர்கள் இயல்பாகவே கவனமாகவும்(careful), மலர்ச்சியாகவும்(cheerful) இருப்பார்கள். காலையிலிருந்து இரவு வரைக்கும் நீங்கள் பெற்றுள்ள மரியாதைக் கோட்பாடுகள் பற்றிய தெளிவான ஞானத்தை உங்கள் புத்தியில் வைத்திருந்து, உங்களை ஓர் உண்மையான சீதையாகக் கருதியவாறு மரியாதைக் கோட்பாடுகள் என்ற கோட்டினுள் இருங்கள், அப்பொழுதே நீங்கள் அதிமேலான மரியாதைக் கோட்பாடுகளைப் பின்பற்றுகின்ற, அதிமேலான ஒருவர் எனக் கூறப்படுவீர்கள்.

**சுலோகம்:** சேவையினுள் அதிகூடுதலாகச் சென்றுவிடாதீர்கள், சேவைக்கும் சுய முயற்சிக்கும் இடையில் ஒரு சமநிலையைப் பேணுங்கள்.

\*\*\*ஓம் சாந்தி\*\*\*